

IL-FESTA TAL-KUNĊIZZJONI QABEL IL-GWERRA

minn Charles Clews

Darba, qabel il-Gwerra (1939-1945), lil ommi, Alla jaħfrilha, niftakarha tghidli li, 'Pjazza Paolino Vassallo, ta' Bormla, fil-festa tkun imzejna qisha sala'. U bir-raġun kollu.

Armar kien hemm, kollox sewwa, iżda li kien jagħmilha *sala* kien il-fatt li Pjazza Paolino Vassallo kienet *magħluqa* minn erba' bnadi. Barra l-ħajt tat-Tarzna (li kien għoli ħafna u kien iġhin għall-effett) u l-ħajt tal-faċċata tiegħu, kien hemm djar fejn illum hemm is-Sluta, u bini sabiħ, għoli, b'gallerijiet twal, in-naħa l-oħra, li kien qisu jibda minn fejn il-ħanut ta' Pavia, u jibqa' sejjer sa bi dritt Sqaq Santa Tereza.

Terġa', f'dan il-bini, fis-sulari ta' fuq kien hemm il-każin tal-football, imzejjen kif imiss, kif kien ikun imzejjen il-każin tal-banda, fejn illum hemm ir-Rialto. Dawn, flimkien mat-tiżjin tal-festa, kienu iġhinu biex tabilhaqq, il-pjazza ssir *sala*, verament.

B'ħasra kbira, l-armar tal-festa kien kollu nqered bil-gwerra, u niftakar li wara l-gwerra beda jintrama armar li kien fl-antik jintuża fil-festa tas-Salib Imqaddes, li kienet issir fuq skala kbira.

Naturalment, issa Pjazza Paolino Vassallo ħadet xejra oħra: b'żewġ statwi sbieħ



tassew, armar ġdid u sabiħ li kontinwament qegħdin iżidu ta' kull sena l-Għaqda Dilettanti tal-Festa, ħa medda li tpxxi l-għajn li tibqa' sejra sax-Xatt.

Dan l-aħħar tkellimt ma' patri ħabib tiegħi, anzjan bħali, li tani tagħrif tassew interessanti. Il-Bormliżi minn dejjem kienu jħobbu n-Novena tal-Madonna, u erhilhom li għall-quddiesa ta' fil-għodu, li kienet toħroġ fil-5.00 a.m., kienu jkunu wara l-bieb tal-knisja sa mit-3.30 a.m. - kesħa u xita, ma jimpurtax għalihom.

Fl-aħħar Salve, meta kien jiġi mtella' l-Papa Piju IX, kulhadd għal Triq tal-Baħar, fejn kien hemm id-Domus Piju IX, u mnejn kienet toħroġ l-istatwa tal-Papa, għad-dimostrazzjoni, b'marc à la Veneziana, bil-fanali tal-karti mixgħulin bix-xemgħa minn ġewwa.

Lejlet il-festa, ma' l-4.00 p.m. jibda l-Għasar Solenni, li għalih kienu jmorru l-Kanonċi bil-mixi mid-dar tagħhom, liebsin *gala*, bil-bokkli fiż-żarbun, bil-firjolun u bil-kappell tar-rix u bir-rużetta f'subgħajhom, lejn knisja mzejna mill-aqwa.

F'jum il-festa, sa mill-4.00 a.m. jibda l-quddies, b'qassisin u patrijiet jiġu jgaddsu minn kullimkien, l-iżjed saċerdoti Bormliżi.

Il-Patri Superjur ta' Santa Tereza bħala rappreżentant tal-Komunità Tereżjana, kien imur iqaddes liebes b'kappa bajda, mill-Kunvent sal-Parroċċa, akkumpanjat minn fratell, ħalli jgħinu fil-quddiesa, liebes ukoll il-kappa.

Mad-9.00 a.m. kulhadd għall-quddiesa kantata solenni, u l-Panigierku. Il-mużika tal-festa kienet tas-Surmast Paolino Vassallo, u meta dan il-kbir mużiċista u kompożitur miet, il-mużika bdiet tkun dik ta' surmast ieħor ċelebri - Mro. Carlo Diacono.

Dak iż-żmien, kien hawn min, għall-ħabta tas-siegħa ta' fuq nofsinhar, fit-toroq igib xi banda ċkejkna, jew jazz, bin-nies tixrob u tiżfen mal-mużika. Iżda l-kaxxi tad-daqq, il-famużi terramġka, kienu jibdew minn filgħodu jduru u jdoqqu dawki il-famużi valzi, polka, u

LA BUONA DOLCERIA PASTIZZERIA

Valletta Road, Mosta
Tel: 492904

Accepts orders for:

Weddings, Engagements, Baptisms, Parties, etc

xi marċ brijuż, b'wieħed idawwar ir-rota ħalli l-kaxxa ddoqq, b'ħafna figuri fuq il-kaxxa jduru, u raġel ieħor jibda jagħmel il-kutrubajsi, u meta jieqaf iċekċek plattin żgħir tar-ram, ħalli titfagħlu xi sitt ħabbiet jew sold (5 milsi!) Kif spiċċaw dawk it-terramagki. Hasra!

Ma għandniex xi ngħidu, il-qofol tal-festa ikun dejjem il-proċessjoni b'dawk iż-żewġ waqfiet ħelwin quddiem il-monasteru ta' Santa Margerita, u l-Konservatorju San Ġuzepp, u x-Xgħajra, għall-musketterija.

Niftakar ix-Xgħajra kif kienet dari, bil-balavostri, mad-dawra kollha mdawwrin bil-musketterija li kienet qisha ma se tispicċa qatt, daqs kemm kienet tkun twila.

Tiftakar kif kulħadd kien irid li għall-festa jkollu libsa ġdida. Dak inhar irid *iżanżan*: libsa, qmis, żarbut, u żgħar u kbar, kappell ġdid. Tiftakar is-Suq mimli bħal bajda meta jsir il-kunċert ġenerali tal-marċi ġodda.

Iżda, kollox ma' kollox, u fuq kollox, *tibqa' ssib* li l-Bormliżi għadhom l-istess, iħobbu l-festa, għadhom jiġu minn kull pafti ta' Malta għaliha, illum iżjed għax bl-evakwazzjoni tal-gwerra, il-Bormliżi nfixxu aktar ma' Malta; l-armar tal-festa għadu jżded kull sena u dejjem isbaħ, u opri ġodda jsiru kull sena.

U l-festa għadha ssir solenni, sabiħa, u popolari, **bħal dejjem.**



GĦALL-INDURATURI

Deheb ta' l-induratura, silver leaf, aluminium leaf, kolla tal-fniek, u l-artikli kollha għall-induratura

mingħand:



THEUMA HSE, 302 ST. PAUL'S STR., VALLETTA. TEL: 626105.